

1. Sè-hàn phò-a-pīⁿ giông beh sí,

細漢破病強欲死

Pî-m khòaⁿ liáu lâi kiàn-gī;

Pî 姆看了來建議

Chú nā lîn-bín hiàn kiáⁿ-jī,

主若憐憫獻子兒

Pē-bú tìm-thâu tâng sim-chì.

父母 tìm 頭同心志

2. Ko-kiáⁿ siū sēng bô chì-khì,

孤子受 sēng 無志氣

M̄ ài thak-chheh kò tiò-hî;

毋愛讀冊顧釣魚

Tióng-pòe haiⁿ-thâu bô iòh i,

長輩 haiⁿ 頭無藥醫

Pē-bú thiàⁿ kiáⁿ tng lâu chúi.

父母疼子長流水

3. Pah-nî Pōe-ka hit chit sî,

百年倍加彼一時

Gōng-gōng khó jip Sîn-hák-īⁿ,

憨憨考入神學院

Chhìn-chhái thiaⁿ khò kì tāi-ì,

Chhìn-chhái 聽課記大意

Lāu-su kóng goán bô sim-ki.

老師講阮無心機

4. Pìt-giáp siū phài ná pèh-chhi,

畢業受派如白癡

Bōe hiáu bók-hōe chiah chai-sí;

癡曉牧會才知死

Kai-chài su-niû lâi hô-chhi,

該哉師娘來扶持

Tāi-ke pang-chān tō-sî-ki.

大家幫贊度時機

5. Lâng kóng kî-koài kah-hiah-kî,

人講奇怪 kah 遐奇

Thâu-bóe bók-chit sù-chhit nî;

頭尾牧職四七年

Bók-hui lāu-chhát kek-phî-phî,

莫非老賊激皮皮

Khang-chiàm thó-tē chiah-liáu-bí.

空佔土地食了米

6. Kim-jit chīn-thêng lâi saⁿ-sî,

今日盡程來相辭

Kò-piàt lé-pài iā sng sī;

告別禮拜也算是

Seng-sú-iú-bēng lóng ū sî,

生死有命攏有時

Thian-tông hok-khì bô tè pí.

天堂福氣無地比

7. Sìn-gióng thê-giām chit tōa phiⁿ,

信仰體驗一大篇

Chiàⁿ-bīn hù-bīn kô-kô-tîⁿ;

正面負面裏裏纏

Siōng-tè Sèng Sîn lâi chhiâⁿ-tî,

上帝聖神來晟持

Hó-pháiⁿ kàu-bóe lóng piàn tiⁿ.

好歹到尾攏變甜

8. Jit-chí khoài kòe poe jû chîⁿ,

日子快過飛如箭

Jîn-seng chhit-cháp chit-bák-nih;

人生七十一日晷

Ko-hū Un-chú chin bū-ti,

辜負恩主真無知

Siōng-chú lân-bín goán pi-bî.

上主憐憫阮卑微

9. Sa-ioh-ná-lah lâi saⁿ-lī,

莎啲娜啦來相離

M̄-bián sim-sng tiòh hoaⁿ-hí;

免心酸著歡喜

Tin-sioh kòe-khì ū chêng-gī,

珍惜過去有情義

Móa-móa chiok-hok kui hō lí.

滿滿祝福歸互你

10. Siōng-tè Sèng-hōe I pài-pí,

上帝聖會祂排比

M-sī bô siáng put khó-í;

毋是無 siáng 不可以

Kèng Sîn thiàⁿ lâng ũ lûn-lí,

敬神疼人有倫理

Soan-iông hok-im kàu thiⁿ-piⁿ.

宣揚福音到天邊

11. Pan-bûn-lōng-pó siá chhit-jī,

班門弄斧寫七字

M̄ chiâⁿ liân-tùi bô sêng si;

毋成聯對無 sêng 詩

Sim-hiat-lâi-tiâu ơ-pèh kì,

心血來潮烏白記

Thiaⁿ kú iàm-hoân chhò-lâng-hīⁿ.

聽久厭煩噪人耳

12. Lô-so khan-si tùi-put-khí,

囉唆牽絲對不起

Sat-chhia sit-lêng bōe thông-chí;

煞車失靈殮停止

Hô-giân-loān-gú chin bô bī,

胡言亂語真無味

Hái-hâm thun-lún goán lô-thi.

海涵吞忍阮囉 thi

13. Thiⁿ Pē thiàⁿ goán ũ khòaⁿ-kìⁿ,

天父疼阮有看見

Hiaⁿ-ché chhin-iú lâi chi-chhî;

兄弟親友來支持

Tâng-kang chiân-pòe siông kà-sī,

同工前輩常教示

Kám-un-put-chīn siá lâi kì.

感恩不盡寫來記

14. Siàu-liām Chu-hôa tãi-seng khi,

數念珠華代先去

Pàng goán ko-toaⁿ bāk-sái tih;

放阮孤單目屎滴

Kang nā bêng-pèh bô iân-tî,

工若明白無延遲

Éng-sè thian-kok koh thoân-îⁿ.

永世天國閣團圓

15. Chhú-āu bô hun lí kap góa,

此後無分你及我

Sî-siông sio-chio phàu tê-bí;

時常相招泡茶米

Hó-khang ōe kì pò hiaⁿ-tī,

好康會記報兄弟

Kiok-kiong lòh-tâi kám-siā lí.

鞠躬落台感謝你

16. Chiok lín íóng-kiāⁿ chiáh pah-jī,

祝恁勇健食百二

Sū-lông-kong-siong lóng thàn-chîⁿ;

士農工商攏賺錢

Liòk-thiok-heng-ōng bô phò-a-pīⁿ,

六畜興旺無破病

Hí-lòk pêng-an chhian-bān nî.

喜樂平安千萬年

